

ئابدۇللا سۇلايمان

ئاۋام تېبابىتىنىڭ قىسقىچە بايانى

ئاۋام تېبابىتى ئەنئەنە ۋە مىراسچانلىققا ئىگە بولغان، خەلقىدە - مىزنىڭ جىسمانىي تۈزۈلۈشى، پىسخىكىسى، ئېتىقادى، ئۆرپ - ئادەتلىرى ھەم ياشاۋاتقان ماكانلىرىنىڭ تەبىئىي، ئىقتىسادىي ۋە ئىجتىمائىي شارائىتىنىڭ ئالاھىدىلىكى بويىچە مەيدانغا كەلگەن بىر خىل تېبابەت مەدەنىيىتىدۇر.

«ئاۋام تېبابىتى» دېگەن بۇ ئاتالغۇ بۈگۈنكى «غەرب مېدىتسىنا - سى»، «جۇڭگۇ تېبابىتى» ۋە «ئۇيغۇر تېبابىتى» دېگەن ئاتالغۇلار بىلەن ئۇقۇم دائىرىسى جەھەتتە تەڭداشلىققا ئىگە بولسىمۇ، روشەن خاسلىققا ئىگە. ئۇ ئاۋام - خەلق ئارىسىدىكى ئەنئەنىلىك ئاساسىدا داۋاملىشىپ كەلگەن تارقاق، ئۆلچەمسىز، تۇراقسىز ھالەتتىكى ساقلىقنى ساقلاش چارە - ئاماللىرىنىڭ ئومۇمىي ئاتالمىسىدۇر. مۇئەييەن ماكان ۋە زاماندىكى قەۋم، مىللەتكە خاس بولغان ئاۋام تېبابىتى ئالدىنى ئېلىش چارىلىرىنىڭ كۆپ خىل ۋە كۆپ تەرەپلىمە، قوللىنىشچانلىقىنىڭ ئاددىي ۋە كەڭ دائىرىلىك بولۇشىدەك ئەۋزەللىكلىرى بىلەن يۇقىرىقى بىر پۈتۈن سىستېمىغا ئىگە مېدىتسىنا ئىلىمىدىن پەرقلىنىدۇ.

ئىنسانىيەتنىڭ ئىپتىدائىي دەۋرلىرىدىن باشلاپ مەيدانغا كېلىپ، ئۈزۈكسىز ھالدا جۇغلانغان ئاۋام تېبابىتى بايلىقى، زامانلارنىڭ ئۆتۈشى بىلەن خېلى بىر قىسمى ساقلىقنى ساقلاش تەجرىبە -

ساۋاقلارنىڭ يەكۈنى سۈپىتىدە بىزگىچە يېتىپ كەلگەن ۋە يېڭىچە ئۇسۇل، شەكىللەر بىلەن بېيىغان بولسىمۇ، بىر قىسمى ئۇنتۇلۇپ كەتمەكتە، بىر قىسمى «قالاق، خۇراپات» نەرسىلەر دەپ قارىلىپ نەزەردىن ساقىت قىلىنماقتا. يەرشارىلىشىش قەدىمىنىڭ تېزلىشىشى، مەدەنىيەتلەر توقۇنۇشىنىڭ كۈچىيىشى، ئېكولوگىيەلىك مۇھىتنى قوغداش ئېڭىمىزنىڭ ئويغۇنۇشى قاتارلىق ئامىللارنىڭ تەسىرىدە ھەرقايسى مىللەتلەرنىڭ يىلتىز ئىزدەش، كىملىك ۋە ئۆز-لۈك قىزغىنلىقى كۆتىرىلىپ، مەدەنىيەتشۇناسلىق تەتقىقاتىدا غەيرى ماددىي مەدەنىيەت مىراسلىرىنى قېزىش، رەتلەش، قۇتقۇزۇش كۈندۈز تەرتىپىگە قويۇلدى. ئاۋام تېبابىتىمۇ تەتقىقاتچىلار تەرىپىدىن «تېبا-بەت فولكلورى» نامى بىلەن بۇ ئىلمىي ئىزدىنىشلەرنىڭ تېما دائىرىسىگە كىردى.

1. ئاۋام تېبابىتىنىڭ بارلىققا كېلىشى

ئىپتىدائىي ئىنسانلار تەپەككۈر ئىقتىدارىنىڭ ياشاش ئۈچۈن كۈرەش قىلىش داۋامىدىكى ھېسسىي خۇلاسىسىنىڭ مەھسۇلى بولغان تاغ ئۆڭكۈرلىرى ۋە تەسكەي دالىلاردا قۇنۇپ تەبىئەتتىكى قار-يامغۇر، ئىسسىق - سوغۇقلاردىن دالىلىنىشى؛ ھايۋان ئۆستىمخانىلىرىنى قورال سۈپىتىدە ئىشلىتىپ ئوۋ قىلىش داۋامىدا يىرتقۇچ ھايۋانلارغا تاقابىل تۇرۇشى؛ ياۋا مېۋە - چېۋىلارنى يىغىپ قۇرۇ-تۇپ، قىش پەسلىدە ئىستېمال قىلىشى؛ ھايۋانلارنىڭ تېرىلىرى، ئىچكى ئەزالىرى ۋە مايلىرىنى كۈندۈزلۈك تۇرمۇشىدا ئىشلىتىشى؛ قۇم، ئارشاڭ سۇلىرى، ئىسسىق پاتقاقلىرىنىڭ ئاغرىق ئازابىدىن قۇتۇلۇشقا ياردىمى بولىدىغانلىقىنى بىلىشى؛ سۇنۇقلارنى دەرەخ، گۈل - گىياھ ياپراقلىرى بىلەن تېڭىشى، قان ئاققاندا دەل - دەرەخ ياپراقلىرى، قوۋزاق، چىۋىقلار بىلەن بېسىپ تاڭغاندا قان توختاپ، يارىلانغۇچىنى قۇتقۇزۇپ قالغىلى بولىدىغانلىقىنى بىلىشى قاتار-

لىقلار ئاۋام تېبابىتىنىڭ ئىپتىدائىي بىخلىرىدۇر. ئۇلارنىڭ ئوۋچىلىق تۇرمۇشىدىكى ھايۋانلار بىلەن ئېلىشىشى، كۆندۈرۈشى، ئىسسىق تېمپالغا سەرپ قىلىشى داۋامىدىكى تۈرلۈك پائالىيەتلەردە يارىلىنىش، جاراھەتلىنىش، ئۆستىخانلىرى سۇنۇش ھادىسىلىرىنىڭ داۋاملىق كۆرۈلۈپ تۇرۇشىغا قارىتا ئاددىي بولغان داۋالاش ئېلىپ بارغانلىقىدىن دەسلەپتىلا «تاشقى كېسەل» نى تونۇش ۋە ئۇنى ساقايتىش مەشغۇلاتى باشلانغان دېيىشكە بولىدۇ. پروفېسسور شۆيۈ ئەپەندى: «500 مىڭ يىللار ئىلگىرىلا ئەجدادلىرىمىز تىرىكچىلىك قىلىپ ئاۋۇپ، ۋەتىنىمىزنىڭ بىپايان زېمىنىدا ئەمگەك قىلغان. شۇڭا 500 مىڭ يىللار ئىلگىرىلا ئىپتىدائىي تېببىي پائالىيەت باشلانغان دېيىشكە بولىدۇ»^①، دەپ يازىدۇ. ئارخېئولوگىيەلىك ماددىي ئىسپاتلارغا ئاساسلانغاندا، «ئىنسانلارنىڭ ئەڭ دەسلەپكى تېببىي پائالىيىتىگە دائىر ئۇچۇرلار 200 مىڭ يىللاردىن 50 مىڭ يىللارغىچە بولغان تارىختىكى تاشقا ئايلىنغان ئىنسان سۆڭەكلىرىدىن — سۇنغان پۇت — قوللار، يېرىلغان باش ۋە قورساقلىرىنىڭ ئىنتايىن ئاددىي ئۇسۇلدا تېڭىلغانلىقى، ھەر خىل ھايۋان مايلىرى بىلەن مايلانغانلىقى، دورىلىق ئوت — چۆپلەر سۈركەلگەنلىكى مەلۇمدۇر»^②. بۇ چاغلاردىكى ئىپتىدائىي ئىنسانلار دورا گىياھلىرى، تۇز ۋە ئارشاڭ سۇلىرىدىن پايدىلىنىش بىلەن يەنە پاشا، يىلان، چاپانلاردىن ساقلىنىش ئۈچۈن بەدەنگە ياكى پاقالچەككە سېغىز لاي سۈركىگەن. ئۇلار يۈزىگە قېتىق سۈرتۈش؛ مايلاش، قاقلاش، كۆيدۈرۈش، قان چېكىش، ئىلمە (ياكى خۇخۇلا) قىلىش، قىزىتىش، قۇمغا كۆمۈش، گىياھ سۈيىگە چۈشۈرۈش، ھايۋان تېرىسىگە ئېلىش، ئۆتكە تېڭىش، ئۇچۇغداش، قۇستۇرۇش، تېڭىقچىلىق، ئاددىي ئوپىراتسىيە (جاراھەت).

① شۆيۈ: «جوڭگۇ دورىگەرلىك تارىخ ماتېرىياللىرى»، 1984 - يىلى 7 - ئاي، خەلق سەھىيە نەشرىياتى خەنزۇچە نەشرى 1 - بەت.

② ئابلىز مۇھەممەت سايرامى: «ئۇيغۇر تېبابەتچىلىك تارىخىنىڭ تەتقىق قىلىنىش ئەھۋالى»، شىنجاڭ ئۇيغۇر تېبابەتچىلىك تەتقىقات ئورنى 2008 - يىلى 1 - باسمى.

نى كېسىپ ئېلىۋېتىش) ۋە مومىيا (سالاجىت) قىلىش قاتارلىق ماددىي داۋالاشلارنى پەيدىنپەي بارلىققا كەلتۈرگەن.

ئەجدادلىرىمىزنىڭ «ئاغرىققا ئامال، ئۆلۈمگە سەۋەپ قىلىش» داۋامىدىكى ئىزدىنىشلىرىدە ئايرىدە بولغان ئاۋام تېبابىتى، زامانلارنىڭ ئۆتۈشى بىلەن تۈتۈم ۋە ئېتىقادىلار بىلەن تەدرىجىي بىرلىشىپ، ئۇلارنىڭ تەبىئەت سىرلىرىنى بىلىشكە بولغان قىزد-قىشى ۋە بۇ ھەقتىكى قىياسەن قاراشلارنىڭ توقۇلۇپ كۆپتۈرۈلۈشى ئارقىلىق بېيىتىلغان. تولىمۇ ناچار ئېكولوگىيەلىك مۇھىتتا — ئا-چارچىلىق، كېسەللىك قاپلىغان شارائىتتا ياشاۋاتقان ئەجدادلار بۇ گۆدەكلىك دەۋرىدە تەبىئەت ھادىسىلىرىنىڭ سىرىنى بىلىشتىن مەھ-رۇم بولغاچقا، تەبىئەت ئالدىدا ئۆزلىرىنى ئاجىز ھېس قىلىشقان. ئۇلار تەبىئەتنىڭ مەلۇم بىر قىسمىنى پۈتكۈل تەبىئەتتىن ئۈستۈن ئورۇنغا قويۇپ، بوران، يامغۇر، گۈلدۈرماما، چاقماق، كۈن، ئاي تۇتۇلۇش ھا-دىسىلىرىنى؛ يۇقۇملۇق، تارقىلىشچان كېسەللىكلەر ۋە باشقا ئاپەتلىك ھادىسىلىرىنى سىرلىقلاشتۇرۇپ، ئىلاھىيلاشتۇرۇپ ئۇلارغا تېۋىنغان.

ئەجدادلىرىمىز كېيىنكى دەۋرلەردە شامان دىنىنى باشتىن كە-چۈرۈپ مەلۇم باسقۇچقا يەتكەندە، ئىپتىدائىي جامائەتنىڭ بۇزۇلۇشى ۋە سىنىپىي تەبىقىلەرنىڭ شەكىللىنىشىگە ئەگىشىپ، كۆپ خىل مۇرەككەپ مەبۇدلار بارلىققا كەلگەن. باش تەڭرى، ھامىي تەڭرىلەر، تەڭرى مۇئەككەللىرى، پىنھان (كۆرۈنمەس) ئەۋلىيالار، ئىزگۈ ۋە قاباھەت دىۋىلىرى قاتارلىق ئىلاھىي دەرىجىلەر پەيدا بولغان. ئاھا-لىلار ئىچىدىن ئايرىم رەمچى، مۇنەججىملەر، نەزىر — چىراغ باش-قۇرغۇچىلار، ئەم — ئېرىمچىلەر، سەرۋاز ۋە باخشىلار ئايرىلىپ چىق-قان. كىشىلەر جىن — شاياتۇنلارنى قوغلاپ كېسەل داۋالاشنى بىل-دىغان ئۇ باخشى — داخانلارنى «تەبىئەتتىن تاشقىرى روھ (ئىلاھ)نىڭ كىشىلەر ئارىسىدىكى ئەلچىسى» دەپ تونۇغان ھەم ئۇلارغا ئىلتىجا قىلىشقان. شۇ زاماننىڭ ئەمچىسى، ئاتاساغۇنى، ئۆلما — پىركالانى،

ئەم - ئېرىمچىسى ۋە تېۋىپى ھېسابلانغان بۇ باخشى ۋە سېھرىگەر - لەر ئاۋام چۈشەنەلمەيدىغان «سېھرىلىك ھۈنرى» نى ئىشقا سېلىپ، كېسەل پەيدا قىلغۇچى جىن - شاياتۇنلارنى قوغلاپ، ئەپسۇن ئوقۇپ «سېھرىي كارامەت» كۆرسۈتۈپ كېسەل داۋالىغان.

خەلقىمىز ئىسلامىيەتتىن كېيىن ئالەم ۋە ئۇنىڭ مەنبەسى، ئا - دەم ۋە ئۇنىڭ تەڭرى ئالدىدىكى مەجبۇرىيەتلىرى توغرىسىدىكى شا - مانىزىم، ئاتەشپەرەسلىك، بۇددىزىم ۋە مانىزىملىق تەسەۋۋۇر ۋە ئە - قىدىلەر ئورنىغا «ئاللانىڭ بىرلىكى» ۋە ئۇنىڭ سۈپەتلىرى، ئادەم - نىڭ يارىتىلىشى ۋە مۇسۇلمانچىلىق مەجبۇرىيەتلىرى توغرىسىدىكى يېڭى قاراش ۋە ئەقىدىلەرنى ئالماشتۇردى. ئىسلام مۇسۇلمانچىلىقىدە - نىڭ پەرھىزلىرى - ئىمان، ناماز، روزا، زاكات، ھەج قىلىش شەرتلىرى ئۇيغۇر روھىيىتىنىڭ ھەممە تەرەپلىرىگە ئورنىشىپ ئېتىقاد دىنىي پائالىيەت تۈسىنى ئالدى. بۇ ئىجتىمائىي جەمئىيەتتە مەخسۇس دىنىي تەبىقىلەر، شەيخۇلئىسلام، ھەر دەرىجىلىك قازى ۋە مۇپتىلار، ھەردەرىجىلىك جامائە - مەسچىت ئىمام - مەزىنلىرى، مازار شەيخلىرى، مەدرىس - مەكتەپ مۇدەررىس - ئۆلىمالىرى مەيدانغا كەلدى. شۇنىڭ بىلەن بىللە يەنە شامانىزىم، ئاتەشپەرەس - لىك، بۇددىزىم دەۋرىدىكى بىر قاتار ئەم - ئېرىم، تەبىر - جوراش، ئۆرپ - ئادەت، مۇراسىم - ئايەم قائىدىلىرىنىڭ خېلى بىر قىسمىدە - نى داۋاملاشتۇرۇپ كەلدى. ئۇلار بۇ قەدىمكى قائىدە - ئادەتلەرنى ئىسلام دىنى تۈسىگە كىرگۈزدى. تۈرلۈك سەيلىلەر، نورۇز بايراملىرى، قاپاق كۆيدۈرۈش ئايىمى، باخشى - داخانلىق، ھەرخىل دۇئايى بەند قىلىش، ئەم - ئېرىم، ۋە توي - تۆكۈن ئادەتلىرىنى بۇنىڭغا مىسال قىلىش مۇمكىن.

قىسقىسى، ئاۋام تېبابىتى يىراق ئەجدادلىرىمىزنىڭ قېنىدىن، تۇرمۇش ئۇسۇلىدىن، ئېتىقاد مەدەنىيەت تىپىدىن، ئەڭ ئىپتىدائىي شىپاگەرلىك قاراشلىرىدىن، يەر (تۇپا - تۇپراق)، ھاۋا (شامال - نە -

پەس)، سۇ (دەريا - كۆل)، ئوت (قۇياش - يورۇقلۇق) تىن ئىبارەت تۆت ئاناسىر قارشىدىن بارلىققا كەلدى.

2. ئاۋام تېبابىتىنىڭ زامان، ماكان خاراكتېرى

ئاۋام تېبابىتى يىراق قەدىمكى زاماندىن ھازىرغىچە مەۋجۇت بو. لۇپ كەلگەن بولسىمۇ، بىر خىل قېلىپتا، ئۆزگەرمەي داۋام قىلىپ كەلگەن ئەمەس. بەلكى، ئۈزۈكسىز تۈردە ئۆزگىرىپ كەلگەن. زامانلارنىڭ ئۆتۈشى، كىشىلەرنىڭ تەبىئەت، ئادەم ۋە كېسەللىكنىڭ ماھىيىتى، خاراكتېرىگە بولغان تونۇشنىڭ ئۆسۈشىگە ئەگىشىپ توتېم ئويىيىكتىلىرى، دۆي - پېرلەر، ئوت، شامال قاتارلىقلارغا سې - غىنىش، ئۇلاردىن شىپالىق تىلەش قاراشلىرى بارغانسېرى ئاجىز - لىشىپ، دورا - دەرەمەكلەر، ئوزۇقلۇقلار، فىزىكىلىق ئۇسۇللار ئار - قىلىق داۋالاش چارىلىرى بارغانسېرى كۆپەيگەن ۋە مۇكەممەللەش - كەن. مەسىلەن: تۆت مىڭ يىللار ئىلگىرى ياشاپ ئۆتكەن «كروران گۈزىلى» ھەم ئۇنىڭ ئەجدادلىرى تېخى ئىپتىدائىي جەمئىيەت باس - قۇچىدا تۇرۇۋاتقان دەۋرلەردە ئۇلار چاكاندا ھەم ئۇنىڭ شىپالىق خۇسۇسىيىتىنى بايقاپ، ئۇنى يەرلىك ئورۇنغا تېگىش، قاينىتىپ سۈيىنى ئىچكۈزۈپ، تالقانلاپ يېگۈزۈپ، خالتىلارغا قاچىلاپ جاراھەت ئۈستىگە قويغانلىقى؛ يۈرەك، ئۆپكە، جىگەر ئۈستىگە مەلھەم قىلىپ چاپلاپ، كېسەل داۋالىغانلىقى مەلۇم. مەھمۇد كاشغەرىي «تۈركىي تىللار دىۋانى» دا داۋالاش جەھەتتىكى بىلىملىرىنى روشەن كۆرسە - تىپ بېرىدىغان نۇرغۇن دورا - دەرەمەكلەرنىڭ ناملىرىنى، كېسەل - لىكلەرنىڭ ناملىرىنى ئېنىق كۆرسىتىش بىلەن بىرگە، كۆپلىگەن داۋالاش ئۇسۇللىرى، دورىگەرلىك، دورا ياساش - تەييارلاش ئۇسۇل - لىرىنىمۇ تونۇشتۇرغان (بۈگۈنكى دەۋرگە كەلگەندە باخشى چاقىرىپ پېرە ئوينىتىش ئارقىلىق كېسەل داۋالاش، گۈگۈم ۋاقتىدا كېسەل كىشىنى كوچا دوقمۇشىدا ئولتۇرغۇزۇپ ئوتقاشلاش، چىراغچىلىق

«چىنكەشلىك» ئارقىلىق كېسەل داۋالاش قاتارلىق خۇراپىي، «سىر-لىق» داۋالاش ئۇسۇللىرى يوقىلىپ، ئىلمىي، ئۈنۈملۈك ئۇسۇللار ئارقىلىق داۋالاش ئومۇملاشتى.

قەدىمكى چاغلاردا ھاياۋانلارنىڭ مېڭىسى، قېنى، چۈيىسى، ھەتتا مايلاق، سۈيۈك قاتارلىق چىقىرىندىلىرى ئارقىلىق كېسەل داۋالاش بىرقەدەر ئومۇمىيۈزلۈك بولغان. ئاۋام تېبابىتىدە بۇ خىلدىكى دورا خەتلىرى خېلى كۆپ ئۇچرايدۇ. بۇلار ئوۋچىلىق ۋە چارۋىچىلىق ئىگىلىكى دەۋرىنىڭ مەھسۇلىدۇر. زامانلارنىڭ ئۆتۈشى بىلەن بۇنداق نەرسىلەرنىڭ ئورنىنى باسالايدىغان ئۆسۈملۈك دورىلىرى بايقىلىپ، ئىستېمال قىلىش قىيىن، ئەكس تەسىرى كۆپ بولغان ھاياۋانات دو-رىلىرىنىڭ ئورنىنى ئالغان. بۇلار ئاۋام تېبابىتىنىڭ كۈچلۈك زامان خاراكىتىرىگە ئىگە ئىكەنلىكىنى، تەدريجىي تەرەققىي قىلىپ، نادان، قالاق، خۇراپىي، سىرلىق داۋالاش ئۇسۇللىرىنى؛ ئېرىشىش قىيىن، ئىستېمال قىلىش قىيىن، ئەكس تەسىرى چوڭ بولغان دورا ئەشياسىلىرىنى شاللاپ تاشلاپ، بارغانسېرى ئىلمىيلىشىش، مۇ-كەممەللىشىش يۆنىلىشىگە قاراپ تەرەققىي قىلىپ كەلگەنلىكىنى چۈشەندۈرۈپ بېرىدۇ.

شىمالىي شىنجاڭ بىلەن جەنۇبىي شىنجاڭنىڭ ھاۋا كېلىماتى روشەن پەرقلىنىدۇ. شىمالىي شىنجاڭدا ھاۋانىڭ نەملىكى يۇقىرى، سوغۇق قاتتىق بولىدۇ. جەنۇبىي شىنجاڭدا ھاۋا قۇرغاق، قۇم - بوران، چاڭ - توزان كۆپ، كېلىمات ئىسسىق بولىدۇ. شۇنىڭغا مۇ-ناسىپ ھالدا، ياۋايى ۋە مەدەنىي ئۆسۈملۈكلەر تۇرمۇ، كىشىلەردە كۆپ يۈز بېرىدىغان كېسەللىكلەرمۇ مەلۇم دەرىجىدە پەرقلىنىدۇ. شۇڭا، شىمالىي شىنجاڭدا كېسەل داۋالاش ئەمەلىيىتىدە قار لەيلى-سى، ھىڭ، يىلان قاسىرىقى قاتارلىق بەزى دورىلار كۆپ ئىشلىتىد-لىدۇ. جەنۇبىي شىنجاڭدا بۇلار ناھايىتى ئاز ئىشلىتىلىدۇ. ئەكسىچە ھەر خىل گۈلقەنت، زۇپا، تىرەنجىۋىل، مارجان شوخلا قاتارلىق شۇ

يەردىن چىقىدىغان دورىلار كۆپ ئىشلىتىلىدۇ. تۈزلەڭ — دېھقانچىلىق رايونلىرى بىلەن، تاغلىق — چارۋىچىلىق رايونلىرىدا كۆپ ئۇچرايدىغان كېسەللىكلەر بىلەن، كۆپ چىقىدىغان دورىلارمۇ مەلۇم دەرىجىدە پەرقلىق بولىدۇ. شۇڭا، دېھقانچىلىق رايونلىرىدىكى ئاھالىلار ئارىسىدا شۇ جايدىن چىقىدىغان دورا ئەشياسلىرىدىن پايدىلىنىپ بەدىيان چېپى، قىزىلگۈل چېپى، رەيھان چېپى، ئوغرىتىكەن چېپى دەملەپ ئىچىش كۆپ ئۇچرايدۇ. تاغلىق رايونلاردا بولسا، بابۇنە چېپى، ئەڭلىكئوت چېپى (ئادەتتە ئەڭلىك چاي دېيىلىدۇ)، ئىگىر چېپى قاتارلىقلارنى دەملەپ ئىچىش كۆپ ئۇچرايدۇ. بۇلار ئاۋام تېبابىتىنىڭ «ئۆز جايىدىن ماتېرىيال ئېلىش» تىن ئىبارەت كۈچلۈك ماكان خاراكتېرىگە ئىگە ئىكەنلىكىنى كۆرسىتىپ بېرىدۇ.

3. ئاۋام تېبابىتىنىڭ ئۆرپ - ئادەت خاراكتېرى

ئاۋام تېبابىتى مىللىي ئۆرپ - ئادەتلەر بىلەن زىچ بىرىكىپ كەتكەن، كىشىلەرنىڭ ئىشلەپچىقىرىش، تۇرمۇش ئادەتلىرىدە دائىم ۋە ئومۇميۈزلۈك ئىپادىلىنىدىغان تېبابەتتۇر. ئاشلىقنى ئاساسىي ئوزۇقلۇق قىلىش، گۆش - ياغ، كۆكتات، مېۋە - چېۋىلەرنى قوشۇمچە قىلىپ، مۇۋاپىق سەپلەپ ئىستېمال قىلىش ئومۇمىي خەلققە ئورتاق بولغان تۇرمۇش ئادىتىدۇر. لېكىن، بۇ ئادەت ئىچىگە ئاۋام تېبابىتى ئامىللىرى چوڭقۇر سىڭىپ كەتكەن. مەسىلەن، زاغرا يېگەندە، سۈت چاي، قايماق چاي، مېغىز چايلار بىلەن قوشۇپ ئىستېمال قىلىش؛ ئوماچ، سۇيۇق ئاش قاتارلىقلارنى ئىچىگەندە ئاشقا ئاز - تولا گۆش ياكى سۇيىغى، قادىي ياغ سېلىش ياكى پىننە قاتارلىقلارنى قوشۇپ ئىستېمال قىلىش ناھايىتى كەڭ ئومۇميۈزلەشكەن ئادەتتۇر. بۇنىڭدا نان، ئاش قاتارلىقلار قورساقنى تويغۇزۇش رولىنى ئوينىسا، سۈت چاي، قايماق چاي، مېغىز چاي، گۆش، ياغ، پىننە قاتارلىقلار

نان ياكى ئاشنىڭ قۇۋۋىتى ئاز بولۇش، تەمى يېتەرسىز بولۇش تەرەپلىرىنى تۈزىتىش، ئاشقازاننى ئاغرىشتىن ساقلاش رولىنى ئوينايدۇ.

چاي ئىچىش ئومۇمىي مىللىي ئادەتتۇر. لېكىن، خەلقىمىز دائىم ئىستېمال قىلىدىغان چاپلار سۈت چاي، دورا چاي، غازاڭ چاي، قەنت چاي قاتارلىق تۆت چوڭ تۈرگە، نەچچە يۈز خىل ئۇششاق تۈرلەرگە بۆلىنىدۇ. ئۇسۇزلىقى زىيادە بولغانلار قىزىلگۈل چېپى، قەۋزىيەت بولغانلار سانا چېپى، مەيدىسى ئېچىشىدىغانلار پىننە چېپى، سۈيدۈكى خىمرە بولغانلار بەدىيان چېپى، بېشى ئېسىلىدىغانلار رەيھان چېپى، تېنى ئاجىز، ماغدۇرسىز بولغانلار سۈتچاي ياكى مې-غىز چاي، سالامەتلىكى نورمال بولغانلار قارا چاي قاتارلىق غازاڭ چاپلارنى دەملەپ ئىچىدۇ. بۇ، ھەر كىم ئۆزىنىڭ تەن ساپاسى، سالا-مەتلىك ئەھۋالى ۋە ھەر خىل چاپلارنىڭ سالامەتلىكىگە كۆرسىتىدۇ. خان تەسىرىگە ئاساسەن يەكۈنلەپ چىققان تەجرىبىلىرىنىڭ ئېھتى-ياج ۋە ئىمكانىيەتكە ئاساسەن تاللىشى ۋە كۈنۈكشىدۇر. بۇنىڭدا چاي ئىچىش ئومۇمىي ئادەت بولسا، قانداق چاپنى ئېچىش شۇ ئادەتنىڭ كونكرېت تېببىي مەزمۇنى بولۇپ ئىپادىلىنىدۇ.

گۆش، ياغ ئىستېمالى كۆپ بولۇش خەلقىمىزنىڭ يېمەكلىك ئا-دەتتىكى بىر ئالاھىدىلىك ھېسابلىنىدۇ. بۇنىڭدا يىرتقۇچ ھايۋانلار، يىرتقۇچ قۇشلارنىڭ گۆشىنى، قۇرت - قوڭغۇزلار، ھا-شارتلارنىڭ گۆشىنى يېمەسلىك؛ كېسەل بولۇپ ئۆلگەن، يىقىلىپ ئۆلگەن، سۇدا تۇنجۇقۇپ ئۆلگەن، بوغۇزلانمىغان ئۆي ھايۋانلىرىنىڭ گۆشىنى يېمەسلىك؛ بۇغۇزلانغان ئۆي ھايۋانلىرىنىڭ قان، مېڭە، بەز، بەچىدان، چۈيە، شەررەك قاتارلىق ئەزالىرىنى يېمەسلىك قاتار-لىقلار گۆش، ياغنى كۆپ ئىستېمال قىلىش ئادەتتىكى ئالدىنقى شەرتلەردۇر. بۇلارنىڭ ھەممىسى ئۆرپ - ئادەتكە تەۋە ئىشلاردۇر. بۇ ئادەتلەرنىڭ كونكرېت ئىپادىلىنىشىدە: بەزىلەر كالا گۆشى يەل بو-

لىدۇ دەپ ئۇنى يېيىشتىن پەرھىز قىلىدۇ. بەزىلەر كاۋاپ زىيان قىلدۇ دەپ پەرھىز قىلىدۇ. ئېغىرقات ئاياللار توغۇت ۋاقتى ئۆزىراپ كېتىدۇ دەپ تۆگە گۆشىدىن پەرھىز قىلىدۇ. بەزىلەر بېشىم ئېسىلىپ قالىدۇ دەپ كالا - پاچاق ئۆپكە - ھېسىسىپتىن پەرھىز قىلىدۇ. بەزىلەر سوغۇق كېلىدۇ دەپ چىگىت يېغىدىن پەرھىز قىلسا، يەنە بەزىلەر ئىسسىق كېلىدۇ دەپ زاغون يېغىدىن پەرھىز قىلىدۇ. گۆش، ياغ ئىستېمال قىلىشتىكى بۇنداق كونكرېت پەرھىزلەر ھەر كىمنىڭ ئۇ - زۇقلۇق بىلەن ئۆزىنىڭ سالامەتلىكىنىڭ مۇناسىۋىتى ھەققىدىكى كۆزىتىش، بايقاش نەتىجىلىرىنىڭ مەھسۇلى بولۇپ، ئۇلار ئۆزۈڭلەرنىڭ ئادەتلىرىنىڭ تېببىي مەزمۇنى بولۇپ ئىپادىلىنىدۇ.

يېلىڭ يۈرمەسلىك، باشتاق يۈرمەسلىك، بەدەننى ئىسسىق ساقلاش قاتارلىقلار خەلقىمىزدە ئومۇمىي ئادەتتۇر. لېكىن، بۇ ئادەتلەرنىڭ شەھەر - يېزىلاردا ئىپادىلىنىشى بىردەك ئەمەس. يەنى شەھەر كىشىلىرىنىڭ تۇرمۇش، خىزمەت، ئۆگىنىش قاتارلىق پائالىيەتلىرى كۆپىنچە ئۆي ئىچىدە بولىدۇ. مۇھىت بىرقەدەر پاكىز بولىدۇ. شۇڭا، ئۇلار ئىچىدە يېلىڭ كىيىنىدىغان، باشتاق يۈرىدە - خانىلارمۇ بىرقەدەر كۆپ. يېزىلاردا تۇرمۇش بولۇپمۇ ئەمگەك پائالىيەتلىرى دالادا بولىدۇ. يەدەننىڭ ئىسسىق ھاۋا، سوغۇق ھاۋا، چاڭ - توزان، مەينەت نەرسىلەر بىلەن بۇلغىنىش ئېھتىماللىقى چوڭ بولىدۇ. شۇڭا، يېزىلاردا يېلىڭ يۈرمەسلىك، باشتاق يۈرمەسلىك ئادەتلىرى بىرقەدەر ئومۇمىيۈزلۈك ساقلانغان. بۇ جەھەتتىكى ئورتاقلىق ۋە پەرقلەر ئومۇمىي ئادەت بىلەن كونكرېت شارائىتنىڭ ئەھۋالىغا قاراپ، ساغلاملىقنى ئاسراشنى ئۆرپ - ئادەت بىلەن زىچ بىرلەشتۈرۈش ئارقىلىق ئەمەلگە ئاشۇرۇلۇدۇ.

4. ئاۋام تېبابىتىنىڭ ساقلىقنى ساقلاش خاراكتېرى

ئاۋام تېبابىتى ئۆزىنىڭ فۇنكسىيەسى جەھەتتىن كىشىلەرنىڭ

ساقلىقنى ساقلاشقا خىزمەت قىلىدىغانلىقى بىلەن، يەرلىك تېبابەت ھېسابلىنىدۇ. لېكىن، ئۇنىڭ ئالاھىدىلىكىدىن قارىغاندا، ئۇنىڭدا تازىلىق ۋە كۆكرەتلىشنى ياخشى ئېلىپ بېرىپ ھاياتلىق مۇھىتىنى ياخشىلاش ئارقىلىق ساقلىقنى ساقلاش، مۇۋاپىق ئوزۇقلىنىش ئار-قىلىق ساقلىقنى ساقلاش، مۇۋاپىق كىيىنىش ئارقىلىق ساقلىقنى ساقلاش، مۇۋاپىق ھەرىكەت، ئويۇنلار ئارقىلىق ساقلىقنى ساقلاش، مۇۋاپىق ئارام ئېلىش، كۈتۈش - كۈتۈنۈش ئارقىلىق ساقلىقنى ساقلاش قاتارلىقلار ئاساسىي ئورۇندا تۇرىدۇ. بۇلار ئۈدۈم بولۇپ شەكىللەنگەن. كىشىلەر ئىشلەپچىقىرىش، تۇرمۇش پائالىيەتلىرى داۋامىدا مۇشۇ ئادەتلەرگە رىئايە قىلىش ئارقىلىق ساغلاملىقنى كاپالەتلەندۈرىدۇ.

كېسەللىكلەرنى تونۇش، ئايرىش، داۋالاش قاتارلىقلار ئاۋام تېبا-بىتىنىڭ يەنە بىر مۇھىم تەرىپى بولسىمۇ، پەقەت دەسلەپ باشلانغان كېسەللىكلەرنى، ئاددىي كېسەللىكلەرنى داۋالاش بىلەن چەكلىنىدۇ. دورىگەرلىك جەھەتتىنمۇ يەككە دورىلار، ئۆز جايىدىن چىقىدىغان دورىلار ئارقىلىق داۋالاش ئاساس قىلىنىدۇ. گەرچە بىر قىسىم يا-سالما، مۇرەككەپ دورىلار ئىشلىتىلسىمۇ، ئۇلارنىڭ تەركىبىگە چۈشىدىغان يەككە دورىلار ئازراق (بىر نەچچە خىل)، ياساش ئۇسۇ-لىمۇ ئاسانراق بولىدۇ. شۇڭا ئاۋام تېبابىتى ئۆتكۈر يوقۇملۇق كې-سەللىكلەر ۋە جىددىي كېسەللىكلەرنى داۋالاش، ساقايتىش جەھەتتە ناھايىتى زور چەكلىمىلىككە ئىگە.

ئاۋام تېبابىتىنى ئومۇمىي گەۋدە جەھەتتىن تۈزەتكەندە، ئۇنىڭدا يۇرت - مەھەللە، ھويلا - ئارانلانى بوستانلاشتۇرۇش، ياخشى ھايات-لىق مۇھىتى ۋە تۇرمۇش مۇھىتى يارىتىش؛ مۇھىت تازىلىقى ۋە شەخسىي تازىلىققا رىئايە قىلىش؛ يېمەكلىك، ئىچىملىكنىڭ تازا، پاكىز، زىيانسىز بولۇشىنى كاپالەتلەندۈرۈش؛ ئاساسىي ئوزۇقلۇق بىلەن قوشۇمچە ئوزۇقلۇقنى، قۇۋۋەتلىك، قىيىن ھەزىم بولىدىغان

تائاملار بىلەن قۇۋۋىتى تۆۋەن، ئاسان ھەزىم بولىدىغان تائاملارنى، ئاش - تائاملار بىلەن مېۋە، كۆكتاتلارنى مۇۋاپىق ماسلاشتۇرۇپ ئىستېمال قىلىش؛ مەستلىك، بېھوشلۇق پەيدا قىلغۇچى ئىچىملىك - لەرنى تەرك قىلىپ، ئۆز تەبىئىتىگە لايىق كېلىدىغان چايلارنى دەم - لەپ ئىچىش؛ پەسلگە، مۇھىتقا، ئىش ئورنىغا قاراپ مۇۋاپىق كىيىم - ئىش ئارقىلىق بەدەننىڭ نورمال ھالىتىنى داۋاملاشتۇرۇش ياش قۇرامى، بەدەن ساپاسىغا قاراپ ئۆزىنىڭ ساغلاملىقىنى ئاسراشقا ئەڭ مۇۋاپىق كېلىدىغان تۈرلۈك تەنتەربىيە، ئويۇن - كۆڭۈل ئېچىش پائالىيەتلىرىگە قاتنىشىش ئارقىلىق ساغلاملىقىنى ئاسراش قاتار - لىقلار ئاۋام تېبابىتىنىڭ ئاساسىي مەزمۇنلىرىنى تەشكىل قىلىدۇ. ئۇنىڭ ئۈستىگە يۇقىرقى مەزمۇنلار ئۆرپ - ئادەتكە ئايلىنىپ كەتكەن بولغاچقا، كىشىلەر كىچىكىدىن باشلاپ ئائىلە مۇھىتى، ئىشلەپچىقىرىش، ئۆگىنىش، سودا - تىجارەت، ھۈنەر - سەنئەت مۇھىتلىرىنىڭ ھەممىسىدە بۇنداق ئۆرپ - ئادەتلەرنىڭ تەسىرى ۋە تىزگىنلىشىگە ئۇچراش ئارقىلىق ئۆز ئىش - ھەرىكەتلىرىنى بۇنداق ئەنئەنىۋى ئادەتلەرگە ماسلاشتۇرىدۇ. شۇنداق قىلىپ ئۇلار يېمەك - ئىچمەك، كىيىنىش جەھەتلەردە ساغلاملىققا پايدىلىق بولغان ئەنئەندە - لەرنى ئۆزلەشتۈرىدۇ. ھەرىكەت، پائالىيەت جەھەتتە مەلۇم چېنىقىشقا ئىگە بولۇپ بەدەن ساپاسىنى ئاشۇرىدۇ. روھى جەھەتتە مۇۋاپىق تەڭ - شىلىشكە ئېرىشىپ، مەنىۋى ساغلاملىققا ئىگە بولىدۇ.

يۇقىرىقىلارنى يىغىنچاقلىغاندا ئاۋام تېبابىتى بىر خىل ساددا تېبابەت — ئاممىۋى تېبابەت بولۇپ، ئۇنىڭ مەزمۇنلىرى ۋە نىشانى ھازىرقى دەۋردىكى ئاممىۋى سەھىيە، ئاممىۋى ساقلىقنى ساقلاش، ئومۇمىي خەلقنىڭ ساغلاملىق ساپاسىنى ئۆستۈرۈش پائالىيەتلىرىدە - نىڭ مەزمۇن ۋە نىشانلىرى بىلەن ئوخشاپ كېتىدۇ ياكى يېقىنلىشىدۇ. شۇڭا، ئۇيغۇر ئاۋام تېبابىتى گەرچە «تېبابەت» دېيىلسىمۇ، لېكىن ئۇنىڭ مەزمۇنى ۋە نىشانىدا دورىگەرلىك، داۋالاش سالىمىقى

قوشۇمچە ئورۇندا؛ ياخشى مۇھىت يارىتىش، بەدەن ساپاسىنى ئۆس-
تۈرۈش، كېسەللىكلەردىن ساقلىنىپ، ساغلام ھاياتىنى داۋاملاشتۇ-
رۇشقا دائىر مەزمۇن ۋە تەدبىرلەر ئاساسى سالماقنى ئىگەللەيدۇ.

5. ئاۋام تېبابىتىنىڭ ئىجتىمائىي تۈرمۇشتىكى ئورنى ۋە رولى

ئاۋام تېبابىتى بىر خىل ئاممىۋى تېبابەت بولۇش سۈپىتىدە،
خەلقىمىزنىڭ ئىجتىمائىي تۇرمۇشىنىڭ ھەممە تەرەپلىرىگە چوڭقۇر
سىڭىپ كەتكەن. قۇملىشىش، چۆللۈشىش، چاڭ - توزان قاتارلىقلار
بۇ يەردە ھاياتلىقنىڭ مەۋجۇتلۇقىغا تەھدىت سالىدىغان، ھەر خىل
نەپەس يولى كېسەللىكلىرىنى پەيدا قىلىدىغان ئاساسىي سەۋەب بول-
غاچقا، خەلقىمىز ئارىسىدا چوڭ - كىچىك بوستانلىقلارنىڭ ئەتراپى،
يول، ئۆستەڭ بويلىرى، يەر پاسىللىرى، ھويلا - ئاران ئەتراپلىرىغا
قاتمۇ - قات ئورمان سېلىپ، مۇھىتنى ياخشىلاش ئومۇمىي ئادەتكە
ئايلىنىپ كەتكەن. گۆش، ياغ ئىستېمالىنىڭ كۆپ بولۇشى چارۋە-
چىلىق رايونلىرىدىلا ئەمەس، دېھقانچىلىق رايونلىرىدىمۇ ھەممە ئا-
ئىللەردە دېگۈدەك ئۆي ھاياتلىرى، ئۆي قۇشلىرىنى بېقىش ئادەت-
لىرىنىڭ ئىزچىللىقىغا سەۋەب بولغان. كۆكتات، مېۋە - چېۋىلەر -
نىڭ ئاسان سىڭىدىغان، گۆش - ياغلارنىڭ زىيانلىق تەسىرىنى تو-
سۇپ، ھەزىمنىڭ ياخشى بولۇشى، چوڭ - كىچىك تەرەتتىڭ راۋان
بولۇشىنى كاپالەتلەندۈرۈشكە ئاساسەن خەلقىمىز ئارىسىدا كۆكتات
ئۆستۈرۈش، مېۋە ئۆستۈرۈش ۋە ئىستېمال قىلىشنىڭ ئومۇمىي ئا-
دەتكە ئايلىنىشىنى كەلتۈرۈپ چىقارغان. شۇڭا، بۇ تۇپراقتا سەۋزە،
تۇرۇپ، پىياز، سامساق، كەرەپشە، كۈدە قاتارلىق ئوتياشلارنى ئۆس-
تۈرۈپ ئىستېمال قىلىش؛ قوغۇن - تاۋۇز، ئۈرۈك، ياڭاق، چىلان،
شاپتۇل، نەشپۈت قاتارلىق مېۋىلەرنى ئۆستۈرۈشمۇ قەدىمدىن تارتىپ
داۋاملىشىپ كەلگەن. بۇلار ئىچىدە قوغۇن - تاۋۇز، ياڭاق، چىلان،
بادام قاتارلىق مېۋىلەر مەملىكەت ئىچىدىلا ئەمەس، خەلقئارادىمۇ

مەشھۇر بولۇپ كەلگەن. مېۋە ئىستېمال قىلىش ئۇسۇللىرىمۇ ھەر خىل بولۇپ، ھۆل پېتى ئىستېمال قىلىنغاندىن سىرت قاق قۇرتۇش، مېۋە مۇراببالرى سېلىش، شىرنە قاينىتىش، شەربەت قاينىتىش، چىلانما تەييارلاش، سوقماق، مائاڭ ياساش، سىركە، مەيزات ئىچمە - لىكىلىرىنى ئېچىتىش قاتارلىق تۈرلۈك ئۇسۇللاردىن پايدىلىنىپ، ساغلاملىقنى ئاسراش ياكى كېسەل داۋالاشقا ئىشلىتىپ كەلگەن.

خەلقىمىز ئاشلىقنى ئاساسىي يېمەكلىك، گۆش - ياغ، سۈت - قې - تىق قاتارلىق يۇقىرى قۇۋۋەت - يۇقىرى كالورىيەلىك يېمەكلىكلەر - نى ئاساسىي ئوزۇقلۇقنىڭ بىر قانچىسى؛ كۆكتات، مېۋە قاتارلىق ۋىتا - مىن مول بولغان تالالىق يېمەكلىكلەرنى ئوزۇقلۇقنىڭ يەنە بىر قانچىسى قىلىپ، ئوزۇقلۇق ئىستېمالىنىڭ ناھايىتى مۇۋاپىق قۇرۇلمىسىنى شەكىللەندۈرگەن. ئىسسىق كىيىنىشكە ئەھمىيەت بېرىش، تەنتەربىيە، يە، كۆڭۈل ئېچىش قاتارلىق سەنئەت پائالىيەتلىرىگە بولغان قىزغىن - لىق ۋە خۇشتارلىق قاتارلىقلار ئۇلارنىڭ بەدەن ساپاسىنىڭ يۇقىرى، مەنىۋى ھاياتىنىڭ مول ۋە كۆپ خىل بولۇشىنى كاپالەتلەندۈرگەن.

بۇلارنىڭ ھەممىسى ئاۋام تېبابىتىنىڭ تۇرمۇش قارىشى، ھاياتلىق قارىشى، كېسەللىكتىن ساقلىنىپ، ساقلىق ساقلاش قاراشلىرى بى - لىن زىچ بىرىكىپ كەتكەن بولۇپ، كېسەللىكتىن ساقلىنىش، ساغلام تۇرمۇش ۋە ساغلام ھاياتنى داۋاملاشتۇرۇشتا مۇھىم رول ئويناپ كەل - گەن. بولۇپمۇ، خوتەننىڭ ئۇزۇن ئۆمۈر كۆرگۈچىلەر رايونى بولۇپ شەكىللىنىشىدە ئاۋام تېبابىتى ئاساسلىق رول ئويناپ كەلگەن.

6. ئاۋام تېبابىتىنىڭ كەسپىي (ئىلمىي) تېبابەت

بىلەن بولغان مۇناسىۋىتى

ئاۋام تېبابىتى بىلەن كەسپىي (ئىلمىي) تېبابەت بىر پۈتۈن ئۇيغۇر تېبابىتىنى تەشكىل قىلىدۇ. بۇلار ھەم بىر - بىرى بىلەن

زىچ باغلىنىشقا ئىگە، ھەم مۇئەييەن پىرىقلەرگە ئىگە. ئالدى بىلەن، ئاۋام تېبابىتى ناھايىتى ئۇزاق تارىخقا ئىگە. ئۇ ئىپتىدائىي جەمئىيەت دەۋرىدىلا بارلىققا كېلىپ يازما تارىخ ۋە يازما (كەسپىي) تېبابەت بارلىققا كېلىشتىن بۇرۇنقى زامانلاردا بىردىن-بىر تېبابەت بولغان. ئۇ ئاغزاكى ئىيتىم سۈپىتىدە داۋاملىشىپ، مەلۇم تەرەققىيات باسقۇچىدا ئۇنىڭدىن ئەمچى - ئۇتاقچىلار تېبابىتى شاخلىنىپ چىققان ۋە ئۇزاق مۇددەتلىك تەجرىبە - ساۋاقلارنىڭ توپلىنىشى ئارقىسىدا كەسپىي (ئىلمىي) تېبابەت بارلىققا كەلگەن. لېكىن، ئاۋام تېبابىتى يەنىلا مەۋجۇت بولۇپ تۇرىۋەرگەن ۋە كەس-پىي تېبابەتنىڭ ئاممىۋى ئاساسىنى شەكىللەندۈرگەن. بۇ ئەھۋال ھا-زىرمۇ داۋاملىشىۋاتىدۇ. شۇڭا، ئاۋام تېبابىتى بىر پۈتۈن تېبابەتنىڭ ئاساسىي ۋە يىلتىزى، ئانىسى ۋە مۇنبەت تۇپرىقىدۇر. ئۇلار ئانا - بالىلىق مۇناسىۋىتىگە ئىگە.

ئاۋام تېبابىتىدە كېسەللىكتىن ساقلىنىش ئاساس، كېسەللىكنى تونۇش، ئايرىش، داۋالاش قوشۇمچە ئورۇندا تۇرىدۇ. كەسپىي (ئىلمىي) تېبابەتتە كېسەللىكتىن ساقلىنىشقىمۇ، كېسەللىكلەرنى داۋالاشقىمۇ ئوخشاش ئەھمىيەت بېرىلىدۇ. لېكىن، كېسەللىكلەرنى تونۇش، ئايرىش، داۋالاش، دورا ئەشچىلىرىنى تونۇش، لايىقلاشتۇرۇش، ھەر خىل كېسەللىكلەرنى داۋالاشقا ماس كېلىدىغان يەككە ۋە مۇرەككەپ تەركىبلىك دورىلارنى تەتقىق قىلىش، ياساش مۇھىم نۇقتا قىلىنىدۇ.

ئاۋام تېبابىتىدە مۇكەممەل نەزەرىيىۋى سىستېما، قوللانما كىتاب بولمايدۇ. ئۇنىڭ ئاغزاكىلىق خۇسۇسىيىتى كۈچلۈك بولىدۇ. كەسپىي (ئىلمىي) تېبابەتتە مۇكەممەل نەزەرىيىۋى ئاساس، تەلىم-ھات، قاراشلار بولىدۇ. شۇ ئاساستا شەكىللەنگەن كېسەللىكلەرنى تونۇش، ئايرىش، داۋالاش ئۇسۇللىرىغا يەككە دورىلارنىڭ خۇسۇسىيەتلىرى، دورىلارنى لايىقلاشتۇرۇش، ئاددىي ۋە مۇرەككەپ دورىلارنى

ياساشقا دائىر نۇرغۇن قوللانما كىتاب، رېتسىپلار توپلىمى بولىدۇ. ئاۋام تېبابىتى پايدىلىق، ئىلمىي، تەركىبلەردىن ئۆزگە يەنە قىسمەن خۇراپىي، سىرلىق داۋالاش ئۇسۇللىرىنىمۇ ئۆز ئىچىگە ئالغان بولىدۇ. كەسپىي تېبابەتتە، تاغلار، دەرەخلەردىن شىپالىق تىلەش، پىرىخونلۇق، چىراغچىلىق، ئوتقاشلاش قاتارلىق نەزەرىيىۋى ۋە ئىلمىي ئاساسى بولمىغان ئىشلار پۈتۈنلەي تەركىبلىگەن بولىدۇ. يەنى بۇنداق ئىشلار تېبابەت ھېسابلانمايدۇ. كەسپىي تېبابەت كىتابلىرىدا بۇنداق ئىشلار بىلەن داۋالاشقا دائىر بىرەر مۇمىنمۇ ئۇچرىمايدۇ.

ئاۋام تېبابىتىدە ئۆلچەملىرى ئېنىقسىز ياكى تەخمىنىي ئۆلچەملىك بولغان دورا خەتلىرى كۆپ ئۇچرايدۇ. ئىلمىي تېبابەتتە دورىلارنىڭ تەركىبى ئۆلچەملىرى، تەبىئەت ئۆلچەملىرى، ئىستېمال قىلىش ۋاقتى ئۆلچەملىرى ناھايىتى ئېنىق بولىدۇ. ئۇنىڭ ئۈستىدە گە ھەر خىل دورىلارنىڭ شىپاھلىق رولى ئېنىق كۆرسىتىلگەندىن سىرت، زىيانلىق تەسىرى، ئۇنىڭدىن ساقلىنىش ئۇسۇللىرىمۇ ئېنىق كۆرسىتىلىدۇ.

ئومۇمەن ئېيتقاندا، ئۇيغۇر ئاۋام تېبابىتى ئۇيغۇر كەسپىي تېبابىتىنىڭ ئاممىۋى ئاساسىي ۋە تۆۋەن باسقۇچىدۇر. كەسپىي تېبابەت بولسا، ئۇيغۇر تېبابىتىنىڭ يۇقىرى باسقۇچى، يۇقىرى سەۋىيەسىنى ئەكس ئەتتۈرىدىغان، مۇكەممەل نەزەرىيە سىستېمىسى ۋە ئىلمىي ئاساسقا ئىگە بولغان، كەسپىيلىككە تەبىئىي خادىملار تەرىپىدىن يولغا قويۇلىدىغان تېبابەتتۇر.